

## അനുബന്ധം - I

### ചോദ്യം നമ്പർ (\*181)-ന്റെ പിരിവ് എ&ബി-യുടെ തുടർച്ച

സമസ്ത മേഖലകളിലും ഉണ്ടായിരിക്കണമെന്ന മാറ്റങ്ങൾ ഉൾക്കൊണ്ടുകൊണ്ട് ഓരോ സ്ഥാപനത്തിന്റെയും പ്രവർത്തനമേഖലയ്ക്ക് അനുയോജ്യമായ പദ്ധതികളും നിലവിലെ ഉല്പന്നങ്ങളുടെ ഭാവി വിപണന സാധ്യതകളും മൂല്യവർദ്ധിത ഉൽപ്പന്നങ്ങളുടെ കമ്പോളവും വിലയിരുത്തി വിപുലീകരണ പദ്ധതികളും കൂടുതൽ അന്താരാഷ്ട്ര തല വിപണന സാധ്യതകളുള്ള നൂതന ഉത്പന്നങ്ങൾ നിർമ്മിക്കുന്നതിനുള്ള വൈവിധ്യവൽക്കരണ പദ്ധതികളാണ് മാസ്റ്റർ പ്ലാൻ പദ്ധതികളിലൂടെ ഓരോ പൊതുമേഖലാ സ്ഥാപനവും ആവിഷ്കരിച്ചിരിക്കുന്നത്.

പൊതുമേഖലാ സ്ഥാപനങ്ങളുടെ വാർഷിക ആസൂത്രണ പദ്ധതികൾ മാസ്റ്റർ പ്ലാനിൽ വിഭാവനം ചെയ്തിട്ടുള്ള പദ്ധതി രൂപരേഖകളുടെയും ആക്ഷൻ പ്ലാനിന്റെയും അടിസ്ഥാനത്തിലാണ് നടപ്പിലാക്കുക. ഓരോ പദ്ധതിയുടെയും വിശദമായ പദ്ധതി റിപ്പോർട്ട് [DPR] വിലയിരുത്തിയതിനുശേഷം സർക്കാർ അംഗീകാരത്തോടെയായിരിക്കും സ്ഥാപനങ്ങളുടെ നവീകരണ വിപുലീകരണ പ്രവർത്തനങ്ങളുടെ ഭാഗമായുള്ള വികസന പദ്ധതികൾ സർക്കാർ ധനസഹായത്തോടെയും അല്ലാതെയും നടപ്പിലാക്കുന്നത്. നടപ്പ് സാമ്പത്തിക വർഷം (2022-23) വ്യവസായ വകുപ്പിന്റെ അധീനതയിലുള്ള പൊതുമേഖലാ

സ്ഥാപനങ്ങളുടെ വിവിധ നവീകരണ വിപുലീകരണ പദ്ധതികൾക്കായി 262.01 കോടി രൂപ സർക്കാർ വാർഷിക ആസൂത്രണ പദ്ധതിയിൽ വകയിരുത്തി ആവശ്യാനുസരണം വിതരണം ചെയ്തു വരുന്നു.

മാസ്റ്റർ പ്ലാനിൽ ഉൾപ്പെടുത്തിയിട്ടുള്ള പദ്ധതികൾ നടപ്പിലാക്കുന്നതിന് ബഡ്ജറ്റിതര ധനസഹായം പൊതുമേഖലാ ബാങ്കുകൾ വഴിയോ മറ്റു ധനകാര്യ സ്ഥാപനങ്ങൾ മുഖേനയോ ലഭ്യമാക്കുന്നതിനുള്ള നടപടികളും ലക്ഷ്യമിടുന്നു.

മാസ്റ്റർ പ്ലാൻ പദ്ധതികളുടെ വിശദമായ പദ്ധതി റിപ്പോർട്ടുകൾ തയ്യാറാക്കുന്നതിനും പദ്ധതി പ്രവർത്തനങ്ങൾ സമയ ബന്ധിതമായി പൂർത്തീകരിക്കുന്നതിനും ആവശ്യമായ വിദഗ്ദ്ധ സഹായം ഉറപ്പു വരുത്തുന്നതിനും വ്യവസായ മേഖലയിൽ പ്രത്യേക പ്രാവിണ്യമുള്ള വിദഗ്ദ്ധരെ ഉൾപ്പെടുത്തി റിയാബിന്റെ നേതൃത്വത്തിൽ ഒരു പ്രോജക്ട് മാനേജ്മെന്റ് യൂണിറ്റ് സജ്ജമാക്കിയിട്ടുണ്ട്. ടെക്നിക്കൽ, പ്രോജക്ട് എക്സിക്യൂഷൻ, ഫിനാൻസ് എന്നീ മേഖലകളിൽ നൈപുണ്യം നേടിയ പ്രസ്തുത വിദഗ്ദ്ധരുടെ സേവനം വ്യവസായ കയർ കശുവണ്ടി മേഖലയിൽപ്പെട്ട എല്ലാ പൊതുമേഖല സ്ഥാപനങ്ങൾക്കും ലഭ്യമാക്കിയിട്ടുണ്ട്.

മാസ്റ്റർ പ്ലാൻ പദ്ധതികളുടെ ആസൂത്രണത്തോടൊപ്പം നടത്തിപ്പുമായി ബന്ധപ്പെട്ട പ്രവർത്തനങ്ങൾക്കാവശ്യമായ നിർദ്ദേശങ്ങൾ നൽകുന്നതിനും ടെക്നിക്കൽ കോർഡിനേഷൻ ചുമതലയും നിർവഹിക്കുന്നതിനായി ഉയർന്ന തലത്തിൽ പ്രാഗല്ഭ്യം തെളിയിച്ചിട്ടുള്ള ഒരു വിദഗ്ദ്ധനെ അഡ്വൈസർ (മാസ്റ്റർ പ്ലാൻ) ആയും നിയോഗിച്ചിട്ടുണ്ട്.

സംസ്ഥാനത്ത് വ്യവസായ വകുപ്പിന് കീഴിൽ പ്രവർത്തിക്കുന്ന പൊതുമേഖല സ്ഥാപനങ്ങളിൽ ഇപ്പോൾ ലഭ്യമായിട്ടുള്ള കണക്കുകൾ പ്രകാരം (2021-22 വർഷത്തിൽ) കിൻഫ്ര ഉൾപ്പെടെ 24 സ്ഥാപങ്ങൾ പ്രവർത്തന ലാഭം നേടിയിട്ടുണ്ട്. നടപ്പ് സാമ്പത്തിക വർഷത്തെ (2022-23) ലാഭ നഷ്ട കണക്കുകൾ 2023 മാർച്ച് മാസം പൂർത്തിയായതിനുശേഷം മാത്രമേ ലഭ്യമാകുകയുള്ളൂ.

## അനുബന്ധം-2

13-12-2022-ലെ ചോദ്യം നമ്പർ \*182-ന്റെ ഉത്തരത്തിന്റെ ബാക്കിഭാഗം

(എ) കൂടാതെ 2016-ൽ തോട്ടണ്ടിക്ക് ഇറക്കുമതി ചുങ്കം ഏർപ്പെടുത്തിയത് തോട്ടണ്ടിയുടെ വില വർദ്ധിക്കുന്നതിനും 2020-ൽ കശുവണ്ടിപ്പരിപ്പിന്റെ Exporting Incentive നിർത്തലാക്കിയത് പരിപ്പ് കയറ്റുമതി ചെയ്യുന്ന വ്യവസായികളെയും ദോഷകരമായി ബാധിച്ചു. കൂടാതെ

2016-ൽ കേന്ദ്രസർക്കാർ നടപ്പിലാക്കിയ നോട്ടുനിരോധനം, 2018, 2019 വർഷങ്ങളിൽ സംസ്ഥാനം അഭിമുഖീകരിച്ച വെള്ളപ്പൊക്കം, 2020 ആരംഭം മുതൽ ലോകത്താകമാനം പടർന്നുപിടിച്ച കോവിഡ് മഹാമാരി സാമ്പത്തിക മേഖലയിൽ സൃഷ്ടിച്ച കനത്ത ആഘാതം എന്നിവ കശുവണ്ടി മേഖലയിലെ പ്രതിസന്ധിയുടെ ആക്കം വർദ്ധിപ്പിച്ചു. ഇതുമൂലം ഫാക്ടറികൾ അടച്ചിടേണ്ടി വരികയും തൊഴിൽ നഷ്ടം സംഭവിക്കുകയും ചെയ്തു.

(ബി) ശ്രദ്ധയിൽപ്പെട്ടിട്ടില്ല. എന്നാൽ കശുവണ്ടി വ്യവസായത്തിലെ പ്രതിസന്ധികൾ നിരവധി വ്യവസായികളെ പ്രതികൂലമായി ബാധിച്ചതായി സർക്കാർ മനസ്സിലാക്കുന്നു. വിവിധ കാരണങ്ങളാൽ ടി മേഖലയിലുണ്ടായ പ്രതിസന്ധിമൂലം വ്യവസായികളുടെ ബാങ്കുകളിലെ കുടിശ്ശിക വർദ്ധിക്കുകയും തിരിച്ചടവ് മുടങ്ങുകയും ജപ്തി നടപടികൾ നേരിടുകയും ചെയ്തിട്ടുണ്ട്.

സർക്കാർ ഈ പ്രശ്നങ്ങൾ ഗൗരവത്തോടെ കണ്ടിട്ടുള്ളതാണ്. ഇതിന്റെ തുടർച്ചയായി സർക്കാർതലത്തിൽ ബാങ്കുകളുമായി ചർച്ചകൾ നടത്തുകയും ബാങ്കുകൾ മോറട്ടോറിയം നൽകുകയും ചെയ്തിരുന്നു. സ്വകാര്യമേഖലയിൽ പ്രതിസന്ധിയിലായിരുന്ന കശുവണ്ടി ഫാക്ടറികൾ പുനരുജ്ജീവിപ്പിക്കുന്നതിനായി പ്രഖ്യാപിച്ച പുനരുദ്ധാരണ പാക്കേജിന്റെ ഭാഗമായി പ്രവർത്തനമൂലധനത്തിന്റെ അഭാവംമൂലം തുറന്ന് പ്രവർത്തിക്കാൻ ബുദ്ധിമുട്ട് നേരിട്ട 70 ഫാക്ടറികൾക്ക് സർക്കാർ പലിശ ഗ്യാരണ്ടി നൽകുകയും

ബാങ്കുകൾ അധിക വായ്പ നൽകുകയും ചെയ്തു. പ്രസ്തുത ലോണിന്റെ 2019-20-ലെ പലിശ 9 ശതമാനം സബ്സിഡി ഇനത്തിൽ സർക്കാർ ബാങ്കുകൾക്ക് നേരിട്ട് നൽകി.

തകർച്ചയിലായ കശുവണ്ടി വ്യവസായത്തെ പുനരുജ്ജീവിപ്പിക്കുന്നതിനായി മുൻസർക്കാർ പ്രഖ്യാപിച്ച പുനഃരുദ്ധാരണ പാക്കേജിന്റെ ഭാഗമായി ഒറ്റത്തവണ തീർപ്പാക്കൽ ഫോർമുല രൂപീകരിക്കുന്നതിന് ബാങ്ക് പ്രതിനിധി, കശുവണ്ടി വ്യവസായ പ്രതിനിധി, സർക്കാർ പ്രതിനിധി എന്നിവരുൾപ്പെട്ട മൂന്നംഗ കമ്മിറ്റി രൂപീകരിച്ചിരുന്നു. ബാങ്കുകൾ റിസർവ് ബാങ്ക് ഓഫ് ഇന്ത്യ കാലാകാലങ്ങളിൽ പുറപ്പെടുവിക്കുന്ന വിവിധ മാർഗ്ഗനിർദ്ദേശങ്ങൾക്കും നിയമാവലിയ്ക്കും വിധേയമായാണ് പ്രവർത്തിക്കുന്നതെങ്കിലും സർക്കാരിന്റെ നിരന്തര പരിശ്രമത്തിന്റേയും തുടർച്ചയായ ചർച്ചകളുടേയും ഫലമായി One Time Settlement (OTS) സംബന്ധിച്ച് ഒരു ധാരണയിൽ എത്താൻ സാധിക്കുകയും OTS Scheme പ്രഖ്യാപിച്ച് ഉത്തരവ് പുറപ്പെടുവിക്കുകയും ചെയ്തിരുന്നു. കോവിഡ് മഹാമാരി സൃഷ്ടിച്ച മാനുഷ്യത്തിൽനിന്നും സാമ്പത്തിക രംഗം പൂർണ്ണമായും കരകയറിയിട്ടില്ലാത്ത സാഹചര്യത്തിൽ OTS അംഗീകരിച്ച് ബാങ്കുകളുമായി കരാറിലേർപ്പെടാനുള്ള തീയതി ദീർഘിപ്പിക്കണമെന്ന് നിരവധി നിവേദനങ്ങൾ സർക്കാരിൽ ലഭിച്ചതിന്റെ അടിസ്ഥാനത്തിൽ ബാങ്കുകളുമായി

കരാറിലേർപ്പെടാനുള്ള അന്തിമ തീയതി 31-12-2022 വരെ ദീർഘിപ്പിച്ചും ഉത്തരവ് പുറപ്പെടുവിച്ചിട്ടുണ്ട്.

16-08-2022-ന് വൈകുന്നേരം 4.00 മണിയ്ക്ക് വ്യവസായ വകുപ്പു മന്ത്രിയുടെ നേതൃത്വത്തിൽ കൊല്ലത്ത് വച്ച് കശുവണ്ടി വ്യവസായികളുടെ ഒരു യോഗം ചേരുകയും ടി വ്യവസായം നേരിടുന്ന പ്രതിസന്ധികളും ആശങ്കകളും വിലയിരുത്തുകയും ചെയ്തു. അന്നേദിവസം വൈകുന്നേരം 6.00 മണിക്ക് കശുവണ്ടി മേഖലയിലെ ട്രേഡ് യൂണിയൻ പ്രതിനിധികളുമായി മന്ത്രി ചർച്ച നടത്തുകയും തൊഴിലാളികളുടെ വിവിധ ആവശ്യങ്ങൾ പരിശോധിക്കുകയും ചെയ്തു. പ്രസ്തുത യോഗങ്ങളുടെ തുടർച്ചയായി, സംസ്ഥാനത്ത് കശുവണ്ടി വ്യവസായം നിലവിൽ അഭിമുഖീകരിക്കുന്ന വിവിധ പ്രശ്നങ്ങളും പ്രതിസന്ധികളും സാധ്യതകളും പഠിക്കുന്നതിനും ടി മേഖലയുടെ സമഗ്ര വികസനം ഉറപ്പുവരുത്തുന്നതിനാവശ്യമായ നിർദ്ദേശങ്ങൾ സമർപ്പിക്കുന്നതിനുമായി അഞ്ചംഗ വിദഗ്ദ്ധ സമിതി സർക്കാർ രൂപീകരിച്ചു. ടി സമിതി നവംബർ 7, 8 തീയതികളിൽ വ്യവസായ വകുപ്പുമന്ത്രിയുമായി ചർച്ച നടത്തുകയും തുടർന്ന് നവംബർ 25, 26 തീയതികളിൽ കൊല്ലത്ത് സിറ്റിംഗ് നടത്തുകയും ഈ മേഖലയിൽ പ്രവർത്തിക്കുന്ന വിവിധ ട്രേഡ് യൂണിയൻ പ്രതിനിധികൾ, വ്യവസായ പ്രതിനിധികൾ, ബാങ്ക് പ്രതിനിധികൾ, കാപ്പക്സ്, കാഷ്യൂ കോർപ്പറേഷൻ, കശുമാവ് കൃഷി വികസന ഏജൻസി, കാഷ്യൂ

എക്സ്പേർട്ട് പ്രമോഷൻ കൗൺസിൽ പ്രതിനിധികൾ തുടങ്ങിയവരുമായി ചർച്ച നടത്തുകയും കശുവണ്ടി ഫാക്ടറികൾ സന്ദർശിച്ച് പ്രാഥമിക വിവരങ്ങൾ ശേഖരിക്കുകയും ചെയ്തിട്ടുണ്ട്. ടി കമ്മിറ്റിയുടെ റിപ്പോർട്ടിന്റെ അടിസ്ഥാനത്തിൽ കശുവണ്ടി വ്യവസായ മേഖലയിലെ പ്രശ്നങ്ങൾ പരിഹരിക്കുന്നതിന് സാധിക്കുമെന്ന് പ്രതീക്ഷിക്കുന്നു. കശുവണ്ടി വ്യവസായത്തെ പ്രോത്സാഹിപ്പിക്കുന്നതിനായി ബാങ്ക് ലോണുകൾക്ക് പലിശയിളവ് നൽകുവാനും തൊഴിൽ നൽകുന്നതിനനുസരിച്ച് മറ്റ് പ്രോത്സാഹന പദ്ധതികൾ നടപ്പിലാക്കുന്നതിനും തൊഴിലാളികൾക്ക് തൊഴിൽ ഉറപ്പുവരുത്തുന്നതിന്റെ ഭാഗമായി ഇൻസെന്റീവ് സ്കീമിനായി 30 കോടി രൂപ ബജറ്റിൽ വകയിരുത്തിയിരുന്നു. പ്രസ്തുത സ്കീം നടപ്പിലാക്കുന്നതുമായി ബന്ധപ്പെട്ട് സർക്കാർ രൂപീകരിച്ച വിദഗ്ദ്ധ സമിതി നവംബർ 25, 26 തീയതികളിൽ കൊല്ലത്തു വച്ച് വിവിധ സംഘടനകളുമായും വ്യക്തികളുമായും ചർച്ച നടത്തി കരട് റിപ്പോർട്ട് തയ്യാറാക്കിയിട്ടുണ്ട്.

(സി) കശുവണ്ടി തൊഴിലാളികളുടെ കൂലി വർദ്ധനവ് അവസാനമായി നടപ്പിലാക്കിയത് 2015 മാർച്ച് മാസത്തിലാണ്.

കശുവണ്ടി വ്യവസായ മേഖലയിലെ മിനിമം വേതനം പുതുക്കി നിശ്ചയിക്കുന്നതിന് ആവശ്യമായ ശുപാർശ സർക്കാരിലേയ്ക്ക്

സമർപ്പിക്കുന്നതിനായി, മിനിമം വേതന ഉപദേശക സമിതിയ്ക്ക് കീഴിൽ രൂപീകരിച്ച രണ്ടാമത്തെ ഉപസമിതിയെ ചുമതലപ്പെടുത്തിക്കൊണ്ട് 04-10-2021 തീയതിയിലെ സ.ഉ (പി) നം.78/2022-തൊഴിൽ, എസ്.ആർ.ഒ.നമ്പർ 735/2021 പ്രകാരം സർക്കാർ ഉത്തരവ് പുറപ്പെടുവിച്ചിട്ടുണ്ട്.

(ഡി) കശുവണ്ടി തൊഴിലാളികൾക്ക് ഇൻകം സപ്പോർട്ട് സ്കീം നടപ്പിലാക്കുന്നത് നിലവിൽ സർക്കാരിന്റെ പരിഗണനയിലില്ല.

### അനുബന്ധം-3

#### 13-12-2022-ലെ നക്ഷത്രചിഹ്നമിട്ട (\*183) ചോദ്യത്തിന്റെ വിശദമായ മറുപടി

(എ&ബി) വ്യവസായ വകുപ്പിന്റെ അധീനതയിലുള്ള പൊതുമേഖലാ സ്ഥാപനങ്ങളുടെ മാനേജ്മെന്റ്, ഉല്പാദനം, വിപണനം, അക്കൗണ്ട്സ് & ആഡിറ്റ് എന്നീ മേഖലകൾ ശാക്തീകരിച്ച് ഓരോ സ്ഥാപനത്തിന്റെയും നിലനിൽപ്പിനും പുതിയ വികസന പദ്ധതികൾ ഏറ്റെടുക്കുന്നതിനാവശ്യമായ മൂലധന സ്വരൂപണം, സ്വയം പര്യാപ്തമാക്കൽ എന്നീ ലക്ഷ്യത്തോടുകൂടിയുള്ള നടപടികളാണ് സർക്കാർ സ്വീകരിച്ചുവരുന്നത്. സമസ്ത മേഖലകളിലും ഉണ്ടായിക്കൊണ്ടിരിക്കുന്ന മാറ്റങ്ങൾ ഉൾക്കൊണ്ടുകൊണ്ട് ഓരോ സ്ഥാപനത്തിന്റെയും പ്രവർത്തന



മേഖലയ്ക്കനുയോജ്യമായ പദ്ധതികളും നിലവിലെ ഉല്പന്നങ്ങളുടെ ഭാവി വിപണന സാധ്യതകളും മൂല്യവർദ്ധിത ഉല്പന്നങ്ങളുടെ കമ്പോളവും വിലയിരുത്തി വിപുലീകരണ പദ്ധതികളും കൂടുതൽ അന്താരാഷ്ട്രതല വിപണന സാധ്യതകളുള്ള നൂതന ഉല്പന്നങ്ങൾ നിർമ്മിക്കുന്നതിനുള്ള വൈവിധ്യവൽക്കരണ പദ്ധതികളാണ് മാസ്റ്റർപ്ലാൻ പദ്ധതികളിലൂടെ ഓരോ പൊതുമേഖലാ സ്ഥാപനവും ലക്ഷ്യമിടുന്നത്.

ആഗോളതലത്തിൽ ശാസ്ത്ര സാങ്കേതികവിദ്യകളിൽ വന്നുകൊണ്ടിരിക്കുന്ന ദ്രുതഗതിയിലുള്ള മാറ്റങ്ങളുൾക്കൊണ്ട്, മത്സരാധിഷ്ഠിത കമ്പോള വ്യവസ്ഥയിൽ കാലുറപ്പിച്ച് നിലകൊള്ളാൻ കഴിയുന്ന തരത്തിൽ പൊതുമേഖലാ സ്ഥാപനങ്ങളുടെ പ്രവർത്തനം കാര്യക്ഷമതയോടുകൂടി മുന്നോട്ടുകൊണ്ടുപോകുന്നതിനായി മാനേജ്മെന്റുതലത്തിൽ ഉത്തരവാദിത്തവും കർത്തവ്യബോധവും കടമ നിർവ്വഹണവും ഉറപ്പുവരുത്തിക്കൊണ്ട് കൂടുതൽ അധികാരങ്ങൾ നൽകേണ്ടതിന്റെ ആവശ്യകത ബോധ്യപ്പെട്ടിട്ടുണ്ട്. ഈ സാഹചര്യത്തിൽ, കമ്പനികളുടെ സമഗ്രമായ പുനഃസംഘടനയോടൊപ്പം ആധുനികവൽക്കരണത്തിനുള്ള നിർദ്ദേശങ്ങളും സ്ഥാപനങ്ങളുടെ പ്രവർത്തനങ്ങൾ കൂടുതൽ കാര്യക്ഷമമാക്കുന്നതിനുള്ള മാനദണ്ഡങ്ങൾ സംബന്ധിച്ച് പ്രായോഗികമായ ഉപദേശങ്ങളും നൽകുന്നതിനുവേണ്ടി മുൻ ചീഫ് സെക്രട്ടറിയും

കെ.എസ്.ഐ.ഡി.സി. ചെയർമാനുമായ ശ്രീ. പോൾ ആന്റണി ഐ.എ.എസ്. ചെയർമാനായും ട്രാവൻകൂർ കൊച്ചിൻ കെമിക്കൽസ് ലിമിറ്റഡ് മാനേജിംഗ് ഡയറക്ടർ ശ്രീ. കെ. ഹരികുമാർ, ബി.പി.സി.എൽ കൊച്ചിൻ റിഫൈനറി മുൻ എക്സിക്യൂട്ടീവ് ഡയറക്ടർ ശ്രീ. പ്രസാദ് .കെ പണിക്കർ എന്നിവർ അംഗങ്ങളായും ഒരു വിദഗ്ദ കമ്മിറ്റി സർക്കാർ രൂപീകരിച്ചിരുന്നു. സ്ഥാപനങ്ങളുടെ മുൻകാല പ്രവർത്തനമികവും, നിലവിലുള്ള അവസ്ഥയും അവയുടെ വികസനത്തിനുള്ള ഭാവിസാധ്യതകളും മുൻനിർത്തി, മാനേജ്മെന്റ് തലത്തിൽ ഉത്തരവാദിത്തം ഉറപ്പുവരുത്തിക്കൊണ്ട് പ്രവർത്തനങ്ങളിൽ സ്വയംഭരണാവകാശം നൽകുന്നതിനുള്ള നിർദ്ദേശങ്ങൾ ഉൾപ്പെടെയുള്ള റിപ്പോർട്ട് കമ്മിറ്റി സമർപ്പിച്ചിട്ടുണ്ട്. സർക്കാർ ഈ റിപ്പോർട്ട് പരിശോധിച്ചുവരുന്നു.

(സി) കമ്പനികളുടെ ഡയറക്ടർ ബോർഡുകളിൽ വിദഗ്ദരെ ഉൾപ്പെടുത്തി മാനേജ്മെന്റ് സംവിധാനം ശക്തിപ്പെടുത്തുന്നതിന്റെ ഭാഗമായി മാനേജ്മെന്റ്/ധനകാര്യം/വിവിധ സാങ്കേതിക ഉല്പാദനമേഖലകൾ എന്നിവയിൽ പ്രാവീണ്യം നേടിയവരുടെ ഒരു പാനൽ തയ്യാറാക്കി പൊതുമേഖലാ സ്ഥാപനങ്ങളിൽ ഇൻഡിപെൻഡന്റ് ഡയറക്ടർമാരെയും വിഷയ വിദഗ്ദരേയും നിയമിക്കുന്നതിനുള്ള നടപടികൾ പുരോഗമിക്കുന്നു.

ഇതിനോടകം 16 പൊതുമേഖലാ സ്ഥാപനങ്ങളിൽ സാങ്കേതിക/

മാനേജ്മെന്റ്/ധനകാര്യ വിഷയങ്ങളിൽ വിദഗ്ദ്ധരായവരെ നിയമിച്ചിട്ടുണ്ട്.

**അനുബന്ധം - 4**

**13-12-2022-ലെ നക്ഷത്രചിഹ്നമിട്ട (\*184) - ന്റെ വിശദമായ മറുപടി**

(എ&ബി) ലാഭത്തിൽ പ്രവർത്തിക്കുന്ന പൊതുമേഖലാ സ്ഥാപനങ്ങളെ സ്വകാര്യവൽക്കരിക്കുകയും, നഷ്ടത്തിൽ പ്രവർത്തിക്കുന്ന സ്ഥാപനങ്ങളെ അടച്ചുപൂട്ടുകയും ചെയ്യുന്ന കേന്ദ്രസർക്കാർ നയത്തിന് ബദലായി പൊതുമേഖലാ സ്ഥാപനങ്ങളെ സംസ്ഥാനത്തിന്റെ മുതൽക്കൂട്ടായി കണ്ടുകൊണ്ട് ലാഭകരമായി ഉല്പാദനം നടത്താനുള്ള സാങ്കേതികവിദ്യയും ഉല്പന്നത്തിന്റെ വിപണന സാധ്യതയും കണ്ടെത്തി, സ്ഥാപനങ്ങൾ വരുത്തിയിട്ടുള്ള മുൻകാല ബാധ്യതകൾ തീർപ്പാക്കി ആ സ്ഥാപനത്തെ പുനരുജ്ജീവിപ്പിച്ച് പൊതുമേഖലയിൽ തന്നെ നിലനിർത്തുകയെന്ന നയസമീപനമാണ് സംസ്ഥാന സർക്കാർ സ്വീകരിച്ചിട്ടുള്ളത്.

ഇത്തരത്തിൽ കേന്ദ്ര സർക്കാർ വില്പനയിലൂടെ സ്വകാര്യവൽക്കരിക്കാൻ തീരുമാനിച്ചിരുന്ന കേന്ദ്ര പൊതുമേഖലാ സ്ഥാപനമായ ഹിന്ദുസ്ഥാൻ ന്യൂസ്പ്രിന്റ് ലിറ്റിഡിനെ സംസ്ഥാന സർക്കാർ ഏറ്റെടുത്ത് കേരള പേപ്പർ പ്രോഡക്ട്സ് ലിമിറ്റഡ് എന്ന പേരിൽ വ്യവസായ വകുപ്പിന്റെ അധീനതയിലുള്ള പൊതുമേഖലാ സ്ഥാപനമാക്കി പ്രവർത്തനം ആരംഭിച്ചിട്ടുണ്ട്. കൂടാതെ കേന്ദ്ര സർക്കാർ സ്വകാര്യവൽക്കരിക്കാൻ

തീരുമാനിച്ച കാസർഗോഡ് ജില്ലയിൽ പ്രവർത്തിച്ചിരുന്ന കെൽ-ഇ.എം.എൽ. കമ്പനി കേരള സർക്കാർ ഏറ്റെടുത്ത് കെൽ-ഇ.എം.എൽ എന്ന പേരിൽ പൂർണ്ണമായും സംസ്ഥാന സർക്കാരിന്റെ അധീനതയിലുള്ള പൊതുമേഖലാ സ്ഥാപനമാക്കി മാറ്റിയിട്ടുണ്ട്.

കേന്ദ്ര സർക്കാർ സ്വകാര്യവൽക്കരിക്കാൻ തീരുമാനിച്ച സംസ്ഥാനത്ത് പ്രവർത്തിക്കുന്ന കേന്ദ്ര പൊതുമേഖലാ സ്ഥാപനമായ ഇൻസ്ട്രുമെന്റേഷൻ ലിമിറ്റഡ്, പാലക്കാട് യൂണിറ്റിനെ ഏറ്റെടുക്കുന്നതിനാവശ്യമായ നടപടികളും സ്വീകരിച്ചുവരുന്നു.

ഈ സർക്കാർ അധികാരത്തിൽ വന്നതിനുശേഷം പൊതുമേഖലാ സ്ഥാപനങ്ങളുടെ സ്ഥിതി വിശദമായി വിലയിരുത്തുകയും ഉല്പാദനവുമായി ബന്ധപ്പെട്ട് സാങ്കേതികരംഗത്തും വിപണന മേഖലയിലും കാലാനുസൃതമായ മാറ്റങ്ങൾ ഉൾക്കൊണ്ട് കൂടുതൽ വിപണന സാധ്യതയുള്ള മൂല്യവർദ്ധിത ഉല്പന്നങ്ങൾ കുറഞ്ഞ ചെലവിൽ ഉല്പാദിപ്പിക്കുന്ന സാങ്കേതികവിദ്യ സ്വായത്തമാക്കി വൈവിധ്യവൽക്കരണം അടിസ്ഥാനമാക്കി നവീകരണ വിപുലീകരണ പദ്ധതികൾ ആവിഷ്കരിക്കേണ്ടതിന്റെ ആവശ്യകത ബോധ്യപ്പെടുകയുമുണ്ടായി.

ഇതിന്റെ അടിസ്ഥാനത്തിൽ ശാസ്ത്ര സാങ്കേതിക മേഖലകളിലും വിപണന രംഗത്തുമുൾപ്പെടെ വ്യവസായ സംബന്ധിയായ സമസ്ത

മേഖലകളിലുമുണ്ടായിക്കൊണ്ടിരിക്കുന്ന വളർച്ചയും മാറ്റങ്ങളും ഉൾക്കൊണ്ട് മാസ്റ്റർപ്ലാൻ പദ്ധതികൾ സ്ഥാപനങ്ങൾ നടപ്പിലാക്കിവരുന്നു. ഓരോ സ്ഥാപനത്തിന്റെയും പ്രവർത്തന മേഖലയ്ക്ക് അനുയോജ്യമായ പദ്ധതികളും നിലവിലെ ഉല്പന്നങ്ങളുടെ ഭാവി വിപണന സാധ്യതകളും മൂല്യവർദ്ധിത ഉല്പന്നങ്ങളുടെ കമ്പോളവും വിലയിരുത്തി വിപുലീകരണ പദ്ധതികളും ആഗോള വിപണന സാധ്യതകളുള്ള നൂതന ഉല്പന്നങ്ങൾ നിർമ്മിക്കുന്നതിനുള്ള വൈവിധ്യവൽക്കരണ പദ്ധതികളുമാണ് കമ്പനികൾ ആവിഷ്കരിച്ചിരിക്കുന്നത്.

പൊതുമേഖലാ സ്ഥാപനങ്ങളുടെ വാർഷിക ആസൂത്രണ പദ്ധതികൾ മാസ്റ്റർപ്ലാനിൽ വിഭാവന ചെയ്തിട്ടുള്ള പദ്ധതി രൂപരേഖകളുടെയും ആക്ഷൻ പ്ലാനിന്റെയും അടിസ്ഥാനത്തിലാണ് നടപ്പിലാക്കുക. ഓരോ പദ്ധതിയുടെയും വിശദമായ പദ്ധതി റിപ്പോർട്ട് Detailed Project Report (DPR) വിലയിരുത്തിയതിനുശേഷം സർക്കാർ അംഗീകരത്തോടെയായിരിക്കും സ്ഥാപനങ്ങളുടെ നവീകരണ വിപുലീകരണ പ്രവർത്തനങ്ങളുടെ ഭാഗമായുള്ള വികസന പദ്ധതികൾ സർക്കാർ ധനസഹായത്തോടെയും അല്ലാതെയും നടപ്പിലാക്കുന്നത്. നടപ്പുസാമ്പത്തിക വർഷം (2022-23) വ്യവസായ വകുപ്പിന്റെ അധീനതയിലുള്ള പൊതുമേഖലാ സ്ഥാപനങ്ങളുടെ വിവിധ നവീകരണ വിപുലീകരണ പദ്ധതികൾക്കായി 262.01 കോടി രൂപ സർക്കാർ

വാർഷിക ആസൂത്രണ പദ്ധതിയിൽ വകയിരുത്തി ആവശ്യാനുസരണം വിതരണം ചെയ്തു വരുന്നു. മാസ്റ്റർപ്ലാനിലുൾപ്പെടുത്തിയിട്ടുള്ള പദ്ധതികൾ നടപ്പിലാക്കുന്നതിന് ബഡ്ജറ്റിനുതുല്യ ധനസഹായം പൊതുമേഖല ബാങ്കുകൾ വഴിയോ മറ്റു ധനകാര്യ സ്ഥാപനങ്ങൾ മുഖേനയോ ലഭ്യമാക്കുന്നതിനുള്ള നടപടികളും ലക്ഷ്യമിടുന്നു.

മാസ്റ്റർപ്ലാൻ പദ്ധതികളുടെ വിശദമായ റിപ്പോർട്ടുകൾ തയ്യാറാക്കുന്നതിനും പദ്ധതി പ്രവർത്തനങ്ങൾ സമയബന്ധിതമായി പൂർത്തീകരിക്കുന്നതിനും ആവശ്യമായ വിദഗ്ദ്ധ സഹായം ഉറപ്പുവരുത്തുന്നതിനും വ്യവസായ മേഖലയിൽ പ്രത്യേക പ്രാവിണ്യമുള്ള വിദഗ്ദ്ധരെ ഉൾപ്പെടുത്തി, ഒരു പ്രോജക്ട് മാനേജ്മെന്റ് യൂണിറ്റ് റിയാബിന്റെ നേതൃത്വത്തിൽ സജ്ജമാക്കിയിട്ടുണ്ട്. ടെക്നിക്കൽ, പ്രോജക്ട് എക്സിക്യൂട്ടീവ്, ഫിനാൻസ് എന്നീ മേഖലകളിൽ നൈപുണ്യം നേടിയ പ്രസ്തുത വിദഗ്ദ്ധരുടെ സേവനം വ്യവസായ, കയർ, കശുവണ്ടി മേഖലയിൽപ്പെട്ട എല്ലാ പൊതുമേഖലാ സ്ഥാപനങ്ങൾക്കും ലഭ്യമാക്കിയിട്ടുണ്ട്. മാസ്റ്റർപ്ലാൻ പദ്ധതികളുടെ ആസൂത്രണത്തോടൊപ്പം നടത്തിപ്പുമായി ബന്ധപ്പെട്ട പ്രവർത്തനങ്ങൾക്ക് ആവശ്യമായ നിർദ്ദേശങ്ങൾ നൽകുന്നതിനും ടെക്നിക്കൽ കോർഡിനേഷൻ ചുമതലയും നിർവഹിക്കുന്നതിനുമായി ഉയർന്ന തലത്തിൽ പ്രാഗത്ഭ്യം തെളിയിച്ചിട്ടുള്ള ഒരു വിദഗ്ദ്ധനെ അഡ്വൈസർ (മാസ്റ്റർ പ്ലാൻ)

ആയും നിയോഗിച്ചിട്ടുണ്ട്.

(സി&ഡി) വ്യവസായ വകുപ്പിന്റെ അധീനതയിലുള്ള പൊതുമേഖലാ സ്ഥാപനങ്ങളെ ശാസ്ത്ര സാങ്കേതിക രംഗത്തും വിപണന രംഗത്തും ഉണ്ടായിക്കൊണ്ടിരിക്കുന്ന വളർച്ചയും മാറ്റങ്ങളുമുൾക്കൊണ്ട് ശക്തിപ്പെടുത്തുന്നതിനായി ദേശീയതലത്തിലും അന്തർദേശീയ തലത്തിലുമുള്ള ഉന്നത വിദ്യാഭ്യാസ ഗവേഷണ സ്ഥാപനങ്ങളുമായി സഹകരിച്ച് പ്രവർത്തിക്കുന്നതിന് സാഹചര്യമൊരുക്കുന്ന നടപടികളാണ് സർക്കാർ സ്വീകരിച്ചുവരുന്നത്.

വ്യവസായ വകുപ്പിന്റെ അധീനതയിലുള്ള പൊതുമേഖല സ്ഥാപനങ്ങൾ ആയ കേരള സ്റ്റേറ്റ് ഇലക്ട്രോണിക്സ് ഡെവലപ്മെന്റ് കോർപ്പറേഷൻ ലിമിറ്റഡ് (KELTRON), സ്റ്റീൽ ആൻഡ് ഇൻഡസ്ട്രിയൽ ഫോർജിങ്ങ്സ് ലിമിറ്റഡ് (SIFL) എന്നീ സ്ഥാപനങ്ങൾ ഇന്ത്യൻ പ്രതിരോധ വകുപ്പിനും പ്രതിരോധ ഗവേഷണ സ്ഥാപനമായ DRDO-യ്ക്കുമാവശ്യമായ ഉന്നത സാങ്കേതികവും തന്ത്രപ്രധാനവുമായ ഉപകരണങ്ങൾ വികസിപ്പിക്കുന്നതിനും നിർമ്മിക്കുന്നതിനുമുള്ള നടപടികളുടെ ഭാഗമായി പരസ്പരം സഹകരിച്ച് പ്രവർത്തിക്കുന്നുണ്ട്.

കെൽട്രോണിന് ദേശീയതലത്തിൽ വിപണിയുണ്ട്. പ്രതിരോധ മേഖലയിൽ അന്തർദേശീയ തലത്തിൽ വിപണി കണ്ടെത്തുന്നതിന്റെ

ഭാഗമായി ആഗോളതലത്തിൽ സംഘടിപ്പിക്കപ്പെടുന്ന വാണിജ്യ പ്രദർശനങ്ങളിൽ പങ്കെടുത്തുവരുന്നു. ഇന്ത്യൻ നേവിക്ക് വേണ്ടി റഷ്യയിൽ നിർമ്മിക്കുന്ന കപ്പലിൽ എക്കോ സൗണ്ടർ എന്ന ഉപകരണം നിർമ്മിച്ച് റഷ്യയിലെത്തി കപ്പലിൽ ഘടിപ്പിച്ച് നൽകുന്ന ഉത്തരവാദിത്തം കെൽട്രോൺ ഏറ്റെടുത്തിട്ടുണ്ട്.

ഇതുകൂടാതെ കെൽട്രോൺ, SIFL, SIDCO, KAL എന്നിവ ISRO/VSSC-യ്ക്ക് ആവശ്യമായ ഉല്പന്നങ്ങളും യന്ത്രഭാഗങ്ങളും മറ്റ് സാങ്കേതിക സംവിധാനങ്ങളും നിർമ്മിച്ച് നൽകിവരുന്നുണ്ട്.

കേന്ദ്ര പൊതുമേഖലാ സ്ഥാപനങ്ങളായ ഭാരത് ഇലക്ട്രോണിക്സ് ലിമിറ്റഡ്, ഹിന്ദുസ്ഥാൻ എയറോനോട്ടിക്സ് ലിമിറ്റഡ്, കൊച്ചിൻ ഷിപ്പിയാർഡ് എന്നീ സ്ഥാപനങ്ങൾക്കാവശ്യമായ ഉല്പന്നങ്ങൾ കെൽട്രോൺ നിർമ്മിച്ച് നൽകിവരുന്നുണ്ട്.

കെൽട്രോണിന്റെ സബ്സിഡിയറി കമ്പനിയായ കെൽട്രോൺ ഇലക്ട്രോ സെറാമിക്സ് ലിമിറ്റഡ് പ്രതിരോധ വകുപ്പിനകീഴിലുള്ള Naval Physical & Oceanographic Laboratory (NPOL) എന്ന സ്ഥാപനത്തിനാവശ്യമായ ഉൽപ്പന്നങ്ങൾ വികസിപ്പിക്കുന്നതിനും നിർമ്മിക്കുന്നതിനുമുള്ള സഹായം നൽകിവരുന്നുണ്ട്.

കെൽട്രോണിന്റെ മറ്റൊരു സബ്സിഡിയറി കമ്പനിയായ കെൽട്രോൺ



കമ്പോണന്റ് കോംപ്ലക്സ് ലിമിറ്റഡിൽ സ്ഥാപിക്കുന്ന ഇന്ത്യയിലെ ആദ്യ സൂപ്പർ ക്യാസിറ്റർ ഉല്പാദന കേന്ദ്രം ഐ.എസ്.ആർ.ഒ.-യുടെ സാങ്കേതിക സഹകരണത്തോടെയാണ് നടപ്പിലാക്കുന്നത്.

വളരെയധികം കൃത്യത ആവശ്യമുള്ളതും സങ്കീർണ്ണവുമായ ഉപകരണങ്ങളും സങ്കേതങ്ങളും വികസിപ്പിക്കുന്നതിനും നിർമ്മിക്കുന്നതിനും അനുയോജ്യമായ രീതിയിൽ ഉല്പാദന സംവിധാനങ്ങൾ ആധുനികവൽക്കരിക്കുന്നതിനും നവീകരിക്കുന്നതിനും വൈവിധ്യവൽക്കരിക്കുന്നതിനുമുള്ള സാമ്പത്തികസഹായം അപ്രകാരം പ്രവർത്തിക്കുന്ന പൊതുമേഖല സ്ഥാപനങ്ങൾക്ക് നൽകുന്നതുൾപ്പെടെയുള്ള നടപടികൾ സർക്കാർ സ്വീകരിച്ചിട്ടുണ്ട്.

പരമ്പരാഗത മേഖലയിൽ പ്രവർത്തിക്കുന്ന പൊതുമേഖല സ്ഥാപനങ്ങളുടെ ഉല്പന്നങ്ങളുടെ വിപണനം ശക്തിപ്പെടുത്തുന്നതിന്റെ ഭാഗമായി കെൽടോണിന്റെ സഹായത്തോടുകൂടി ഇന്ത്യ പോസ്റ്റിന്റെ സഹകരണത്തോടെ റിയാബിന്റെ മേൽനോട്ടത്തിൽ ഒരു e-commerce പോർട്ടൽ രൂപീകരിക്കുന്നതിനുള്ള നടപടികൾ പുരോഗമിച്ചുവരുന്നു.

**അനുബന്ധം-5**

(1) ശ്രീമതി കെ. കെ. രമ, എം.എൽ.എ.-യുടെ സബ്മിഷൻ  
തദ്ദേശസ്വയംഭരണം, എക്സൈസ് വകുപ്പുമന്ത്രി നൽകിയ  
വിശദമായ മറുപടി

വടകര നിയോജകമണ്ഡലത്തിൽ RKI പദ്ധതിയിലുൾപ്പെടുത്തി 47 പ്രവൃത്തികൾക്കാണ് ഭരണാനുമതി ലഭ്യമാക്കിയിട്ടുള്ളത്. ഇതിൽ 44 പ്രവൃത്തികൾ ടെണ്ടർ നടപടികൾ കഴിഞ്ഞ് പുരോഗമിച്ചുവരുന്നു. ഇതിൽ 23 എണ്ണം പൂർത്തീകരിച്ചു. ടെണ്ടർ നടപ്പിലാക്കാൻ സാധിക്കാതിരുന്ന 3 പ്രവൃത്തികൾ സംബന്ധിച്ചുള്ള വിവരങ്ങൾ ചുവടെ ചേർക്കുന്നു.

റീ ബിൽഡ് കേരള ഇനീഷ്യേറ്റീവ് പദ്ധതിയിൽ ഉൾപ്പെടുത്തി 04-11-2020-ലെ 17/2020/തസ്വഭവ നമ്പർ സർക്കാർ ഉത്തരവ് പ്രകാരം വടകര നഗരസഭയുടെ പുതിയ ബസ് സ്റ്റാൻഡ് നവീകരണ പ്രവൃത്തികൾക്ക് 2.5 കോടി രൂപയുടെ ഭരണാനുമതി ലഭ്യമായിട്ടുണ്ട്. നഗരസഭയുടെ പുതിയ ബസ് സ്റ്റാൻഡ് നാഷണൽ ഹൈവേയോട് ചേർന്നാണ് സ്ഥിതിചെയ്യുന്നത്. ബസ് സ്റ്റാൻഡിലേയ്ക്ക് ബസ്സുകൾ പ്രവേശിക്കുന്നതും പുറത്തേയ്ക്ക് പോകുന്നതും ഹൈവേയിലേയ്ക്കായതിനാൽ ഹൈവേ വികസനത്തിന്റെ അന്തിമരൂപം ലഭിച്ചാൽ മാത്രമേ ബസ് സ്റ്റാൻഡ് വികസനത്തിന്റെ രൂപരേഖ തയ്യാറാക്കാൻ കഴിയുമായിരുന്നുള്ളൂ. വടകര അടക്കാത്തെരു മുതൽ പുതിയ ബസ് സ്റ്റാൻഡ് വരെ ഹൈവേ ഉയരപാതയാക്കി ഇപ്പോഴാണ് അന്തിമ രൂപരേഖയായിട്ടുള്ളത്. എന്നാൽ പ്രസ്തുത തുക ബസ് സ്റ്റാൻഡിന് പൂർണ്ണതോതിലുള്ള വികസനത്തിന് അപര്യാപ്തമാണ്. ബസ് സ്റ്റാൻഡ്

വികസനത്തിന്റെ രൂപരേഖ തയ്യാറാക്കുന്നതിനായി GITPAC International എന്ന സ്ഥാപനത്തെ 05/AEII/2022-23/LSGD/VMP Dated 14-10-2022 എന്ന കരാറടിസ്ഥാനത്തിൽ പ്രകാരം ചുമതലപ്പെടുത്തുകയും പ്രവൃത്തി ആരംഭിക്കുകയും ചെയ്തിട്ടുണ്ട്. രൂപരേഖ ലഭ്യമായാൽ മാത്രമേ മേൽ തുക ഉപയോഗിച്ച് ഏതൊക്കെ പ്രവൃത്തികളാണ് പൂർത്തീകരിക്കാൻ കഴിയുക എന്ന് മനസ്സിലാക്കാൻ സാധിക്കൂ. രൂപരേഖ, സോയിൽ ടെസ്റ്റ്, സൂപ്പർവൈസിംഗ് ഡിസൈൻ എന്നിവ തയ്യാറാക്കുന്നതിനുള്ള ചെലവ് വഹിക്കുന്നത് സംബന്ധിച്ച് ആശയക്കുഴപ്പമുള്ളതും പ്രവൃത്തിയുടെ നിർവ്വഹണത്തിൽ കാലതാമസമുണ്ടാക്കിയിട്ടുണ്ട്.

ഇത്തരം പ്രവൃത്തികൾക്കാവശ്യമായ ആർക്കിടെക്ടറൽ ഡ്രോയിംഗ്, സോയിൽ ടെസ്റ്റിംഗ് പോലെയുള്ള പ്രാരംഭ ചെലവുകൾക്കാവശ്യമായ ഫണ്ട് അതത് തദ്ദേശസ്വയംഭരണ സ്ഥാപനങ്ങൾ വകയിരുത്തി നടപ്പാക്കാറാണുള്ളത്. നാരായണ നഗർ ബസ് സ്റ്റാൻഡിന്റെ മേൽപ്പറഞ്ഞ പ്രാരംഭ പ്രവൃത്തികളുടെ ചെലവുകൾ വടകര മുനിസിപ്പാലിറ്റി ഫണ്ട് വകയിരുത്തുകയും പ്രാരംഭ നടപടികൾ തുടങ്ങുന്നതിനുവേണ്ടി ടെണ്ടർ നടപടി GITPAC International-മായി കരാറിലേർപ്പെടുകയും ചെയ്തിട്ടുണ്ട്.

മടപ്പുള്ളി കോളേജിന് ഗസ്റ്റ് ഹൗസ് നിർമ്മാണവുമായി ബന്ധപ്പെട്ട് നിലവിൽ റസിഡൻഷ്യൽ ഫ്ലാറ്റ് നിർമ്മിക്കുന്നതിനായി ഈ സ്ഥലത്തുള്ള

ക്വാർട്ടേഴ്സ് പൊളിക്കുന്നതിനുള്ള അനുമതിക്കായി മടപ്പള്ളി കോളേജ് അധികൃതർ നടപടി സ്വീകരിച്ചുവരുന്നുണ്ട്. റീ ബിൽഡ് കേരള ഇനീഷ്യേറ്റീവ് പദ്ധതിയിൽ ഉൾപ്പെട്ട മടപ്പള്ളി കോളേജ് പി.ഡബ്ല്യു.ഡി.-യുടെ അധീനതയിൽ പ്രവൃത്തി നടത്തേണ്ടുന്ന സ്ഥാപനമായതിനാലും നിലവിലെ എൽ.എസ്.ജി.ഡി.-യിലെ പ്രവൃത്തി ബാഹുല്യം പരിഗണിച്ചും ഈ കെട്ടിട നിർമ്മാണം പി.ഡബ്ല്യു.ഡി.-ക്ക് നൽകുന്നത് പരിഗണിക്കാവുന്നതാണ്.

ഇറിഗേഷൻ വകുപ്പിന്റെ അധീനതയിലുള്ള അഴിയൂർ sub canal റോഡ് പ്രവൃത്തിക്കായി ഇറിഗേഷൻ വകുപ്പിൽനിന്നും NOC ലഭിക്കുന്നതിനായി ഫീസ് ട്രഷറിയിൽ അടച്ച് നടപടി സ്വീകരിച്ചുവരുന്നു.

പ്രാഥമിക പ്രവൃത്തികൾക്ക് പണച്ചെലവുള്ള പ്രവൃത്തികൾക്ക് പാർട്ട് ടി.എസ്. നൽകി പണം അനുവദിക്കുന്നത് സംബന്ധിച്ച വിഷയം ആവശ്യമായ ശിപാർശ ലഭിക്കുന്ന മുറയ്ക്ക് പരിഗണിക്കുന്നതാണ്.

**അനുബന്ധം - 6**

(2) ശ്രീ. ഐ. ബി. സതീഷ്, എം.എൽ.എ.-യുടെ സബ്മിഷൻ  
സഹകരണ-രജിസ്ട്രേഷൻ, സാംസ്കാരികം വകുപ്പുമന്ത്രി  
നൽകിയ മറുപടിയുടെ വിശദാംശം

നവോത്ഥാന നായകനായ ശ്രീചട്ടമ്പിസ്വാമികളുടെ സ്മരണാർത്ഥം തിരുവനന്തപുരം ജില്ലയിൽ മലയിൻകീഴ് മച്ചേൽ കുളങ്ങരകോണത്തുള്ള അദ്ദേഹത്തിന്റെ മാതൃഭവനം (പൊന്നിയത്ത് തറവാട്) ചട്ടമ്പിസ്വാമി

സ്റ്റാരകമായി സംരക്ഷിക്കുന്നതിന് തിരുവനന്തപുരം ജില്ലയിൽ നെയ്യാറ്റിൻകര താലൂക്കിൽ പള്ളിച്ചൽ വില്ലേജിൽ ബ്ലോക്ക് 4-ൽ റീസർവ്വേ നമ്പർ 288/1-2-ൽ ഉൾപ്പെട്ട 9.58 ആർ വിസ്തൃതിയുള്ള ഭൂമിയും അതിൽ നിലവിലുള്ള കെട്ടിടവും നിയമപ്രകാരം റവന്യൂ വകുപ്പ് മുഖേന ഏറ്റെടുക്കുന്നതിന് 03-02-2021-ലെ സ.ഉ.(സാധാ)നം. 57/2021/സാം.കാ.വ നമ്പർ പ്രകാരം സർക്കാർ ഭരണാനുമതി ഉത്തരവ് നൽകിയിരുന്നു. ടി ഉത്തരവിന്റെ അടിസ്ഥാനത്തിൽ 9.58 ആർ ഭൂമി ഏറ്റെടുക്കുന്നതിനായി ജില്ലാ കളക്ടർക്ക് അർത്ഥനാപത്രം നൽകിയിരുന്നു. എന്നാൽ പൊന്നുംവില നടപടികളുടെ ഭാഗമായി സ്ഥല പരിശോധന നടത്തിയ സാഹചര്യത്തിൽ അർത്ഥനാ പ്രകാരമുള്ള ഭൂമി ഏറ്റെടുത്തുകഴിഞ്ഞാൽ ബാക്കിയുള്ള 4.04 ആർ വസ്തു ഭൂവുടമയ്ക്ക് ഉപയോഗ യോഗ്യമല്ലാതെ വരുമെന്ന് ലാൻഡ് അക്വിസിഷൻ ഓഫീസർ അറിയിച്ചതിന്റെ അടിസ്ഥാനത്തിലും വിദഗ്ദ്ധ സമിതിയുടെ റിപ്പോർട്ടിന്റെ അടിസ്ഥാനത്തിലും കുടുംബാംഗങ്ങളുടെ ആവശ്യപ്രകാരവും 03-07-2022-ലെ സ.ഉ.(സാധാ)നം.2930/2022/റവ നമ്പർ ഉത്തരവ് പ്രകാരം 13.62 ആർ (ചട്ടമ്പിസ്വാമികളുടെ ഭവനം സ്ഥിതി ചെയ്യുന്ന മുഴുവൻ സ്ഥലം) ഏറ്റെടുക്കാൻ പുതുക്കിയ ഭരണാനുമതി ഉത്തരവ് പുറപ്പെടുവിച്ചിട്ടുണ്ട്. ടി ഉത്തരവിന്റെ അടിസ്ഥാനത്തിൽ 13.62 ആർ സ്ഥലം ഏറ്റെടുക്കുന്നതിനുള്ള അർത്ഥനാപത്രം ജില്ലാ കളക്ടർക്ക് നൽകിയിട്ടുണ്ട്.

20-01-2021-ലെ ബി20/303092/2020 നമ്പർ കത്ത് പ്രകാരം ഭൂമിക്ക് ആർ ഒന്നിന് 2 ലക്ഷം രൂപ മതിപ്പവില നിശ്ചയിച്ച് 9.58 ആർ-ന് 19,16,000/- (പത്തൊൻപത് ലക്ഷത്തി പതിനാറായിരം രൂപ മാത്രം) വില നിശ്ചയിച്ച് തിരുവനന്തപുരം ജില്ലാ കളക്ടർ കത്ത് നൽകിയിരുന്നു. ഭൂമിയുടെ വില 2021-22 സാമ്പത്തിക വർഷത്തെ ധനാഭ്യർത്ഥനയിലെ 2205-00-102-08-50 (നോൺ പ്ലാൻ) എന്ന ശീർഷകത്തിൽ വകയിരുത്തിയിരിക്കുന്ന തുകയിൽനിന്ന് വഹിക്കാവുന്നതാണെന്ന് 16-03-2022-ലെ സ.ഉ. (സാധാ)നം.152/2022/സാം.കാ.വ നമ്പർ ഉത്തരവ് പ്രകാരം സർക്കാർ ഉത്തരവായിരുന്നു. 2022-23 സാമ്പത്തിക വർഷം ടി ശീർഷകത്തിൽ 20,00,000/- (20 ലക്ഷം രൂപ) വകയിരുത്തിയിട്ടുണ്ട്. എന്നാൽ മൊത്തം ഭൂമിയുടെ ന്യായവില അനുസരിച്ച് കണക്കാക്കിയ തുകയായ 33,09,349/- രൂപ (മൂപ്പത്തി മൂന്ന് ലക്ഷത്തി ഒൻപതിനായിരത്തി മൂന്നൂറ്റി നാൽപ്പത്തി ഒൻപത് രൂപ മാത്രം) പൊന്നുംവില ഓഫീസറുടെ അക്കൗണ്ടിലേയ്ക്ക് അനുവദിക്കുന്നതിന് അടിയന്തര നടപടി സ്വീകരിക്കണമെന്നാവശ്യപ്പെട്ട് 02-12-2022-ൽ സ്പെഷ്യൽ തഹസീൽദാർ (എൽ.എ.) ജനറൽ, തിരുവനന്തപുരം കത്ത് നൽകിയിട്ടുണ്ട്. അധികമായി ആവശ്യമായി വരുന്ന 13,09,349/- രൂപ കൂടി അധിക ധനാനുമതി മുഖേന വകയിരുത്തി ഭൂമി ഏറ്റെടുത്ത് നിർമ്മാണപ്രവർത്തനങ്ങൾ നടത്തുന്ന കാര്യം

പരിശോധിക്കുന്നതാണ്.

### അനുബന്ധം-7

ആശ്വാസകിരണം പദ്ധതിയിലെ ആനുകൂല്യ വിതരണം സംബന്ധിച്ച് ശ്രീ. പി. ഉബൈദുള്ള, എം.എൽ.എ. ഉന്നയിച്ച സബ്മിഷൻ ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി നൽകിയ വിശദമായ മറുപടി

തീവ്രമായ ശാരീരിക/മാനസിക വെല്ലുവിളി നേരിടുന്നവരെയും 100 ശതമാനം അന്ധത ബാധിച്ചവരെയും ബുദ്ധിമാന്ദ്യം, ഓട്ടിസം, സെറിബ്രൽ പാൾസി എന്നീ രോഗങ്ങൾ ബാധിച്ചവരെയും പ്രായാധിക്യം കൊണ്ടും കാൻസർ മുതലായ പലവിധ രോഗങ്ങളാലും കിടപ്പിലാവുകയും ദൈനംദിന കാര്യങ്ങൾക്ക് പരസഹായം ആവശ്യമായിട്ടുള്ള ആളുകളെയും അവരുടെ പരിചാരകരെയും ഉൾപ്പെടുത്തി പരിചരിക്കുന്ന ഒരാൾക്ക് പ്രതിമാസം 600/- രൂപ നിരക്കിൽ ധനസഹായം അനുവദിക്കുന്ന പദ്ധതിയാണ് ആശ്വാസ കിരണം.

സാമൂഹ്യനീതി വകുപ്പിന്റെ 11-10-2012-ലെ 60/2012 സർക്കാർ ഉത്തരവ് പ്രകാരം പ്രസ്തുത പദ്ധതിയുടെ മാനദണ്ഡം പരിഷ്കരിക്കുകയും ആനുകൂല്യം ലഭിക്കുന്ന ശയ്യാവലംബർ, ബുദ്ധിമാന്ദ്യം, ഓട്ടിസം, സെറിബ്രൽ പാൾസി, മാനസിക വൈകല്യമുള്ളവർ, മാനസിക രോഗികൾ എന്നിവർക്കുപുറമെ 100 ശതമാനം അന്ധത, പ്രായാധിക്യംകൊണ്ടും

കാൻസർ മുതലായ പലവിധ ഗുരുതരമായ രോഗങ്ങളാലും കിടപ്പിലായവരെയും ദൈനദിന കാര്യങ്ങൾക്ക് പരസഹായം ആവശ്യമായിട്ടുള്ള മുഴുവൻ ആളുകളുടെ പരിചാരകരെയും ഈ പദ്ധതിയിൽ ഉൾപ്പെടുത്തി ഉത്തരവായി. തന്മൂലം പ്രസ്തുത പദ്ധതിയിലെ ഗുണഭോക്താക്കളുടെ എണ്ണം ക്രമാതീതമായി വർദ്ധിക്കുകയും ബഡ്ജറ്റ് വിഹിതത്തിനേക്കാൾ കൂടുതൽ തുക പദ്ധതിക്ക് ആവശ്യമായി വരുന്ന സാഹചര്യം സംജാതമാകുകയും ചെയ്തു.

ആശ്വാസ കിരണം പദ്ധതിപ്രകാരം 2021-22 സാമ്പത്തിക വർഷം 40 കോടി രൂപയുടെ ധനസഹായം വിതരണം ചെയ്തിട്ടുണ്ട്. 2022-23 സാമ്പത്തിക വർഷം 42.5 കോടി രൂപയുടെ ഭരണാനുമതി നൽകിയിരുന്നു. അതിലെ ആദ്യ ഗഡുവായി ലഭിച്ച 10 കോടി രൂപയിൽ 9,86,20,800/- രൂപ ചെലവഴിച്ച് 7 ജില്ലകളിൽ 5 മാസത്തെയും ബാക്കി 7 ജില്ലകളിൽ 4 മാസത്തെയും ധനസഹായം, ലൈഫ് സർട്ടിഫിക്കറ്റ്, ബാങ്ക്, ആധാർ വിവരങ്ങൾ ലഭ്യമാക്കിയ 34,965 ഗുണഭോക്താക്കൾക്ക് അവരുടെ ബാങ്ക് അക്കൗണ്ട് വഴി വിതരണം ചെയ്തിട്ടുണ്ട്. നടപ്പുസാമ്പത്തിക വർഷം വകയിരുത്തിയ ബഡ്ജറ്റ് വിഹിതത്തിൽ ബാക്കി തുകയായ 32.5 കോടി രൂപ അനുവദിക്കുന്നതിനുള്ള നടപടി സ്വീകരിച്ചുവരുന്നു.

ആശ്വാസ കിരണം പദ്ധതി ഗുണഭോക്താക്കളിൽ ലൈഫ്



സർട്ടിഫിക്കറ്റ് ബാങ്ക്, ആധാർ വിവരങ്ങൾ, ലഭ്യമാക്കിയ 34,965 പേർക്കാണ് ഇപ്പോൾ ഈ ആനുകൂല്യം അനുവദിച്ചു നൽകിയിട്ടുള്ളത്. ഗുണഭോക്താക്കളുടെ എണ്ണം വർഷത്തോറും വളരെ കൂടിവരുന്നതിനാൽ അധിക ധനവിനിയോഗം ആവശ്യമായി വരുന്നുണ്ട്. പദ്ധതിയുടെ ആനുകൂല്യം യഥാർത്ഥ ഗുണഭോക്താക്കൾക്ക് തന്നെയാണ് ലഭിക്കുന്നതെന്ന് ഉറപ്പാക്കാൻ ഗുണഭോക്താക്കളുടെ ലൈഫ് സർട്ടിഫിക്കറ്റ്, ബാങ്ക്, ആധാർ വിവരങ്ങൾ ലിങ്ക് ചെയ്യുന്നതിന് നടപടി സ്വീകരിച്ചിട്ടുണ്ട്.

ആനുകൂല്യത്തിനായുള്ള പുതിയ അപേക്ഷകൾ പരിശോധിച്ചുവരുന്നു. ഫണ്ടിന്റെ ലഭ്യതയനുസരിച്ച് ഇവർക്കുകൂടി ധനസഹായം അനുവദിക്കുന്ന കാര്യം പരിഗണിക്കുന്നതാണ്.

\*\*\*\*\*